

## இறைத்தூதர்கள்மீது ஈமான்

ஹிரா குகையில் ஹஜ்ரத் முஹம்மத் ﷺ அவர்கள்மீது முதன்முதலான வஹீ இறங்கியபோது அவர்கள் சற்று பயந்தவர்களாக வீட்டிற்குத் திரும்பிவந்து என்னைப் போர்த்துங்கள் என்னைப் போர்த்துங்கள் என்று கூறினார்கள். அவர்களுடைய அன்பு மனைவியான ஹஜ்ரத் கஹ்தீஜா (ர) அவர்களுக்கு ஆறுதல் அளித்து அவர்களுடைய பயமும் நடுக்கமும் குறைந்துவிட்டபின் நிம்மதியளிக்கும் வகையில் கூறினார்கள், நீங்கள் எதற்காகவும் பயப்படவேண்டாம், அல்லாஹ் தஆலா உங்களை இழிவுபடுத்தமாட்டான், நீங்கள் உறவுகளைப் பேணுகிறீர்கள், வலுவற்றவர்களுடைய பாரங்களைச் சுமக்கிறீர்கள், திக்கற்றவர்களுக்கு உதவிகளைச் செய்கிறீர்கள், விருந்தோம்பலைக் கடைபிடிக்கிறீர்கள், உண்மையை விரும்புவோருக்கு அவர்களுடைய கஷ்டங்களைப் பகிர்ந்துகொள்கிறீர்கள். பிறகு ஹஜ்ரத் கஹ்தீஜா (ர) அவர்கள் அவர்களை ﷺ வரஃகா பின் நவஃபலிடம் அழைத்துச்சென்று நிகழ்ந்த அனைத்தையும் கூறினார்கள். வரஃகா பின் நவஃபல் என்பவர் உண்மையான மார்க்கத்தை நாடியவராக கிறித்துவ மதத்தைப் பின்பற்றி வந்தார், அவர் இன்ஜீலை நன்கறிந்தவராக இருந்தார். அவர் இறைத்தூதர் ﷺ அவர்களுடைய பேச்சைக்கேட்டுக் கூறினார், இது ஹஜ்ரத் மூசா (அ) அவர்களிடம் வந்த அதே வானவர்தான், நீங்கள் இக்காலத்திற்குத் தேர்ந்தெடுக்கப்பட்ட நபியாகிவிட்டீர்கள். (புகஹாரி).

இறைத்தூதர்கள்மீது நம்பிக்கை கொள்வது இறைத்தூதர் ﷺ அவர்களுடைய ஹதீத்ஸு ஜிப்ரயீல் எனப்படும் பிரபலமான ஒரு நபிமொழியில் கூறப்பட்டுள்ளது போன்று ஈமானின் நான்காவது அடிப்படை அம்சமாகும். அவர்கள் ﷺ கூறுகிறார்கள்: **أَنْ تُوْمِنَ بِاللّٰهِ وَمَلَائِكَتِهِ وَكُتُبِهِ وَرُسُلِهِ** நீங்கள் அல்லாஹ்வின்மீதும் அவனுடைய மலக்குமார்களமீதும் அவனுடைய வேதங்கள்மீதும் அவனுடைய தூதர்கள்மீதும் நம்பிக்கை கொள்ளவேண்டும் என்பதாகும் (متفق عليه)

அல்லாஹ் தஆலா மனிதர்களுக்கு நேர்வழிகாட்டுவதற்காக எண்ணற்ற தூதர்களை அனுப்பினான், அவர்களில் சிலரைப்பற்றி திருக்ஃகுர்ஆனில் கூறப்பட்டுள்ளது, பெரும்பாலானோரைப்பற்றி கூறப்படவில்லை. ஆனால், அவர்கள் அனைவரமீதும் நம்பிக்கை கொள்வது நம்மீது கட்டாயமானதாகும், அல்லாஹ்

தஆலா கட்டளையிடுகிறான்: **(النساء: 171) ﴿١٧١﴾** பொருள்: எனவே, நீங்கள் அல்லாஹ்வின்மீதும் அவனுடைய தூதர்கள்மீதும் நம்பிக்கை கொள்ளுங்கள். மேலும் கூறுகிறான்:

وَالَّذِينَ آمَنُوا بِاللّٰهِ وَرُسُلِهِ ۖ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجْرَهُمُ ۗ وَكَانَ اللّٰهُ غَفُورًا

رَّحِيمًا ﴿١٥٢﴾ (النساء: 152)

பொருள்: எவர்கள் அல்லாஹ்வையும் அவனுடைய தூதர்கள் அனைவரையும் நம்பி தூதர்களுக்கிடையே வேற்றுமை பாராட்டவில்லையோ அவர்களுக்கு

அவர்களின் கூலி நிச்சயம் வழங்குவோம். மேலும், அல்லாஹ் அதிக மன்னிப்பு வழங்குபவனும் கருணை நிறைந்தோனுமாய் இருக்கின்றான் (அந்நிசா:152)

அல்லாஹ் தஆலா எண்ணற்ற நபிமார்கள் மற்றும் இறைத்தூதர்களை அனுப்பியிருக்கின்றான், திருக்ஃகுர்ஆனில் இருபத்தைந்து நபிமார்கள் மற்றும் இறைத் தூதர்களின் பெயர்கள் குறிப்பிடப்பட்டுள்ளன, அவை கீழ்வருமாறு:

1	ஹஜ்ரத் ஆதம்	(عليه السلام)	2	ஹஜ்ரத் நூஹ்	(عليه السلام)
3	ஹஜ்ரத் இத்ரீஸ்	(عليه السلام)	4	ஹஜ்ரத் ஸாலிஹ்	(عليه السلام)
5	ஹஜ்ரத் ஹுத்	(عليه السلام)	6	ஹஜ்ரத் இப்ராஹீம்	(عليه السلام)
7	ஹஜ்ரத் லூத்	(عليه السلام)	8	ஹஜ்ரத் இஸ்மாயீல்	(عليه السلام)
9	ஹஜ்ரத் இஸ்ஹாக்	(عليه السلام)	10	ஹஜ்ரத் யாஃகூப்	(عليه السلام)
11	ஹஜ்ரத் யூசுஃப்	(عليه السلام)	12	ஹஜ்ரத் அய்யூப்	(عليه السلام)
13	ஹஜ்ரத் ஷுஃஐப்	(عليه السلام)	14	ஹஜ்ரத் யூனுஸ்	(عليه السلام)
15	ஹஜ்ரத் முசா	(عليه السلام)	16	ஹஜ்ரத் ஹாரூன்	(عليه السلام)
17	ஹஜ்ரத் அல்யசஉ	(عليه السلام)	18	ஹஜ்ரத் சூல்கஃப்ல்	(عليه السلام)
19	ஹஜ்ரத் தாவூத்	(عليه السلام)	20	ஹஜ்ரத் ஜஸகரிய்யா	(عليه السلام)
21	ஹஜ்ரத் சுலைமான்	(عليه السلام)	22	ஹஜ்ரத் இல்யாஸ்	(عليه السلام)
23	ஹஜ்ரத் யஹ்யா	(عليه السلام)	24	ஹஜ்ரத் ஈசா	(عليه السلام)
25	ஹஜ்ரத் முஹம்மத்	(صلى الله عليه وسلم)			

அல்லாஹ் தஆலா கூறுகிறான்:

وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَنْ قَصَصْنَا عَلَيْكَ وَمِنْهُمْ مَنْ لَّمْ نَقْصُصْ عَلَيْكَ (غافر:78)

பொருள்: மேலும், நாம் உமக்கு முன்பு இறைத்தூதர் பலரை அனுப்பியிருக்கின் றோம், அவர்களில் சிலரைக் குறித்து நாம் உமக்கு எடுத்துரைத்திருக்கின்றோம், வேறு சிலரைப்பற்றி நாம் உமக்கு எடுத்துரைக்கவில்லை (அல்முஃமின்:78)

\* \* \*